

## प्रादेशिक समाचार एकांश

आकाशवाणी, भोपाल

प्रातःकालीन समाचार

## मुख्य समाचार :-

- प्रधानमंत्री नरेन्द्र मोदी कल से भूटान की दो दिवसीय यात्रा पर, भूटान के राजा के साथ मिलकर 1020 मेगावाट की जलविद्युत परियोजना का करेंगे उद्घाटन।
- मुख्यमंत्री डॉ. मोहन यादव आज रीवा जिले से नई दिल्ली के लिए 72 सीटर हवाई सेवा का करेंगे वर्चुअली शुभारंभ।
- केंद्रीय कृषि मंत्री शिवराज सिंह चौहान आज ओडिशा के एक दिवसीय दौरे पर; भुवनेश्वर में “मंडिया दिवस “ कार्यक्रम में होंगे शामिल।
- प्रदेश में शीतलहर का प्रभाव शुरू, उत्तर भारत की हवाओं से तापमान गिरा; इंदौर और राजगढ़ में न्यूनतम तापमान 7 डिग्री सेल्सियस।

## प्रधानमंत्री-भूटान यात्रा

प्रधानमंत्री नरेन्द्र मोदी कल से भूटान की दो दिवसीय यात्रा पर रहेंगे। अपनी इस यात्रा के दौरान वे भूटान के राजा जिग्मे खेसर नामग्याल वांगचुक के साथ 1020 मेगावाट की पुनात्सांगछू-द्वितीय जलविद्युत परियोजना का संयुक्त रूप से उद्घाटन करेंगे, जिसे भारत और भूटान ने मिलकर विकसित किया है। प्रधानमंत्री भूटान के चौथे राजा जिग्मे सिंग्ये वांगचुक की 70वीं जयंती के उपलक्ष्य में आयोजित समारोह में भी शामिल होंगे और भूटान के प्रधानमंत्री शेरिंग तोबगे से मुलाकात करेंगे। श्री मोदी वैश्विक शांति प्रार्थना समारोह में हिस्सा लेंगे और थिम्फू स्थित ताशीछोद्जोंग में पवित्र अवशेषों की पूजा-अर्चना करेंगे। विदेश मंत्रालय के अनुसार, यह यात्रा भारत-भूटान के बीच द्विपक्षीय संबंधों को और सशक्त बनाने तथा क्षेत्रीय और वैश्विक मुद्दों पर सहयोग बढ़ाने का अवसर प्रदान करेगी।

## प्रधानमंत्री-उत्तराखंड

प्रधानमंत्री नरेन्द्र मोदी ने कल देहरादून में उत्तराखंड राज्य गठन की रजत जयंती पर आयोजित समारोह को संबोधित किया। इस दौरान उन्होंने 8,140 करोड़ रुपये से अधिक की विकास परियोजनाओं का उद्घाटन और शिलान्यास किया, जो पेयजल, सिंचाई, शिक्षा, ऊर्जा, शहरी विकास, खेल और कौशल विकास से जुड़ी हैं। प्रधानमंत्री ने फसल बीमा योजना के तहत 28 हजार से अधिक किसानों के खातों में 62 करोड़ रुपये की सहायता राशि भी अंतरित की। उन्होंने कहा कि 9 नवंबर का दिन उत्तराखंड के लोगों के संघर्ष और संकल्प का प्रतीक है और डबल इंजन सरकार राज्य को नई ऊँचाइयों तक ले जाने के लिए प्रतिबद्ध है। प्रधानमंत्री ने कहा उत्तराखंड के विकास से सभी गौरवान्वित हैं ....

## मुख्यमंत्री-रीवा- दिल्ली, हवाई सेवा

मुख्यमंत्री डॉ. मोहन यादव आज रीवा जिले से नई दिल्ली के लिए 72 सीटर हवाई सेवा का वर्चुअली शुभारंभ करेंगे। इस सेवा से स्थानीय नागरिकों को सीधे हवाई मार्ग से राजधानी पहुंचने की सुविधा मिलेगी। जल्द ही रीवा से इंदौर के लिए भी हवाई सेवा शुरू की जाएगी। यह हवाई सेवा विन्ध्य क्षेत्र के विकास में नया आयाम जोड़ेगी और शिक्षा, उद्योग, स्वास्थ्य, पर्यटन व संस्कृति के क्षेत्रों को नई गति देगी। कार्यक्रम में उप मुख्यमंत्री राजेन्द्र शुक्ल सहित जनप्रतिनिधि उपस्थित रहेंगे।

## जनजातीय गौरव रथ- मंत्री निर्मला भूरिया

महिला एवं बाल विकास मंत्री निर्मला भूरिया ने कल झाबुआ से धरती आबा भगवान बिरसा मुंडा की 150वीं जयंती के अवसर पर आयोजित जनजातीय गौरव पखवाड़ा के अंतर्गत जनजातीय गौरव रथ को हरी झंडी दिखाकर रवाना किया गया। यह रथ जिले के विभिन्न ग्रामों में भ्रमण कर भगवान बिरसा मुंडा, टंट्या मामा, रानी दुर्गावती, शंकरशाह-रघुनाथ शाह सहित जनजातीय नायकों के जीवन, संघर्ष और योगदान से जनमानस को अवगत कराएगा। मंत्री श्रीमती भूरिया ने कहा कि जनजातीय नायकों के साहस और बलिदान से नई पीढ़ी को प्रेरणा लेनी चाहिए।

## जीएसटी

नरेन्द्र मोदी सरकार द्वारा कई क्षेत्रों में जीएसटी दरों में कटौती के साथ, 22 सितंबर को शुरू किए गए जीएसटी बचत उत्सव से देश भर के नागरिकों को लाभ हुआ है। इस कड़ी में आज हमारे संवाददाता बता रहे हैं कि किस तरह खाद्य क्षेत्र में जीएसटी सुधार नागरिकों की मदद कर रहे हैं।

नए जीएसटी सुधारों के तहत सरकार ने आवश्यक खाद्य पदार्थों को मध्यम वर्गीय परिवारों के लिए और अधिक किफायती बना दिया है। यह कदम खाद्य प्रसंस्करण मूल्य श्रृंखला में एक बड़ा बदलाव साबित हो रहा है। संशोधित कर ढांचे के अनुसार पराठा, ब्रेड, रोटी, पनीर, अल्ट्रा हाई टेम्परेचर--यूएचटी दूध जैसी मुख्य वस्तुओं पर जीएसटी दरों को पूरी तरह से कर मुक्त कर दिया गया है। इसी प्रकार मक्खन, घी, गाढ़ा दूध और जैम जैसी वस्तुओं पर अब केवल 5p जीएसटी लगता है जिससे मध्यम आय वाले परिवारों में इन उत्पादों की मांग बढ़ी है। इसके अलावा प्लांट बेस्ड मिल्क ड्रिंक, चॉकलेट, कोक और बेकरी उत्पादों पर कर की दर 18p से घटाकर 5p कर दी गई है। नए जीएसटी सुधारों ने अर्ध शहरी और ग्रामीण क्षेत्रों में इन उत्पादों की मांग को बढ़ावा दिया है और साथ ही सूक्ष्म तथा लघु उद्योग और खाद्य प्रसंस्करण उद्योगों में उत्पादन को बढ़ावा दिया है।  
दृष्टि पुन्यानि, आकाशवाणी समाचार, दिल्ली।

केंद्रीय कृषि मंत्री -ओडिशा

केंद्रीय कृषि मंत्री शिवराज सिंह चौहान आज ओडिशा के एक दिवसीय दौरे पर रहेंगे। इस दौरान वे किसानों की आय बढ़ाने, पोषण सुरक्षा और प्राकृतिक खेती को बढ़ावा देने से जुड़े कई महत्वपूर्ण कार्यक्रमों में शामिल होंगे। श्री चौहान भुवनेश्वर पहुंचकर वहां आयोजित 'मंडिया दिवस'; डपससमज क्लब के उद्घाटन सत्र में शामिल होंगे। इस अवसर पर वे मिलेट्स यानी मोटे अनाज के उत्पादन, प्रसंस्करण और उपभोग को प्रोत्साहित करने के लिए केंद्र सरकार की योजनाओं पर प्रकाश डालेंगे। इसके बाद श्री चौहान कटक जिले के सदर क्षेत्र में किसानों के खेतों का दौरा कर किसानों से बातचीत करेंगे।

अच्छी खबर-ग्वालियर

ग्वालियर जिले के विभिन्न ग्रामों में निवासरत विशेष पिछड़ी जनजाति सहरिया परिवारों को पीएम जनमन एवं धरती आबा जनजाति उत्कर्ष ग्राम अभियान ने पक्के आवास दिलाए हैं। पक्की छत मिलने से सहरिया परिवारों में खुशी की लहर है। आइए सुनते हैं हमारे संवाददाता की एक रिपोर्ट.....  
वीओ- संवाददाता, ग्वालियर

ग्वालियर जिले में प्रधानमंत्री ग्रामीण आवास योजना के तहत पक्की छत मिलने से सहरिया परिवारों में खुशी की लहर है। सहरिया परिवारों के लिये स्वीकृत 5 हजार 950 आवासों में से 3 हजार से अधिक आवास बनकर तैयार हो गए हैं। साथ ही शेष 2 हजार 947 आवासों का काम भी 50 प्रतिशत से ज्यादा पूरा हो चुका है। परियोजना अधिकारी आवास जिला पंचायत ग्वालियर कमल यादव ने बताया..

बाइट- कमल यादव (परियोजना अधिकारी आवास जिला पंचायत ग्वालियर)

प्राप्त जानकारी के अनुसार जिले की जनपद पंचायत भितरवार के अंतर्गत 1350 सहरिया परिवारों के लिये आवास मंजूर किए गए थे। इनमें से 714 आवास पूर्ण हो चुके हैं। इसी प्रकार डबरा जनपद पंचायत के अंतर्गत स्वीकृत किए गए 1067 आवासों में से 526, घाटीगाँव में स्वीकृत 3405 आवासों में 1655 एवं जनपद पंचायत मुरार के अंतर्गत सहरिया परिवारों के लिये मंजूर हुए 128 आवासों में से 108 आवास बनकर तैयार हो गए हैं। आकाशवाणी समाचार के लिए ग्वालियर से नवीन श्रीवास्तव।

मौसम

प्रदेश में नवंबर माह के शुरूआती दिनों में ही शीतलहर का प्रभाव दिखाई देने लगा है। मौसम विभाग के अनुसार उत्तर भारत से आने वाली ठंडी हवाओं के कारण प्रदेश के कई शहरों में तापमान में उल्लेखनीय गिरावट दर्ज की गई है। कल इंदौर और राजगढ़ में न्यूनतम तापमान 7 डिग्री सेल्सियस तक पहुंच गया, जबकि राजधानी भोपाल में पारा 8 डिग्री सेल्सियस दर्ज किया गया। मौसम विभाग ने आगामी दिनों में तापमान में और गिरावट तथा प्रातः और रात्रि के समय कोहरे की संभावना व्यक्त की है।

समाचार संक्षेप में .....

- मध्यप्रदेश उच्च न्यायालय खंडपीठ इंदौर में आगामी 13 दिसम्बर को राष्ट्रीय लोक अदालत आयोजित की जाएगी।
- खंडवा में 15 नवम्बर को धरती आबा भगवान बिरसा मुंडा की 150वीं जयंती जनजातीय गौरव दिवस के रूप में पूरे सम्मान से मनाई जाएगी।
- शिवपुरी जिले में कल राष्ट्रीय विधिक सेवा दिवस के उपलक्ष्य में विधिक जागरूकता मैराथन दौड़ का आयोजन किया गया।
- उज्जैन में कल आयोजित हुई पांचवीं मास्टर्स स्टेट चैंपियनशिप में आगरमालवा जिले के धावक तुलसीराम प्रजापति ने शानदार प्रदर्शन करते हुए स्वर्ण पदक जीता।
- छिन्दवाड़ा में भी भारत निर्वाचन आयोग द्वारा जारी मतदाता सूची के विशेष गहन पुनरीक्षण कार्यक्रम के अंतर्गत जिले में गणना फॉर्म वितरण का कार्य निरंतर जारी है।

-----